

ДЭПУТАТЫ, НА ВЫЕЗД!



Узаемадзеянне органаў мясцовага кіравання і самакіравання і энергетыкаў па мадэрнізацыі, рамонце электрасетак, энергапаслугах і добраўпарадкаванні абмеркавалі старшыні Саветаў дэпутатаў базавага ўзроўню Гомельскай вобласці. Сумеснай рабоце мясцовых улад і ведамстваў па вырашэнні гэтых і іншых актуальных задач быў прысвечаны выязны семінар, які прайшоў на тэрыторыі Рэчыцкага раёна.

Пачалася сустрэча са знаёмства з асаблівасцямі тэрыторыі, яе эканамічным і гаспадарчым патэнцыялам. Рэчыцкі раён — гэта 7 % тэрыторыі Гомельшчыны. Тут актыўна вя-дзецца будаўніцтва жылля, у тым ліку ўзвядзенне індывідуальных жылых дамоў. Кошт квадратнага метра ў раёне вагаецца ад тысячы двухсот да паўтары тысячы рублёў. На ўліку тых, хто мае патрэбу ў паляпшэнні жыллёвых умоў, стаіць каля ста чалавек. Да канца года мясцовыя ўлады абяцаюць забяспечыць усіх уласнымі квадратнымі метрамі.

Пасля сустрэчы ў райвыканкаме дэпутаты накіраваліся на тэрыторыю знакавага для раёна прадпрыемства — філіяла «Рэчыцкія электрычныя сеткі» РУП «Гомельэнерга». Цікава, што сельскі раён электрасетак — чацвёрты па велічыні ў краіне, а функцыянуе на месцы былой ваеннай ракетнай часці. Энергетыкі ўдала добраўпарадкавалі гаспадарчую базу і адаптавалі нерухомасць пад свае патрэбы. З'явілася тут і шмат сучасных аб'ектаў, сярод якіх, напрыклад, аўтазаправач-

ная станцыя. Удзельнікі семінара таксама паназіралі за работай ЦЭЦ філіяла «Рэчыцкія электрычныя сеткі». На гэтым аб'екце яны азнаёміліся з вопытам выкарыстання мясцовых відаў паліва і работы па падрыхтоўцы да наступнага ацяпляльнага сезона.

Асаблівую цікавасць дэпутатаў выклікала наведванне фотаэлектрычнай станцыі вытворчага аб'яднання «Беларуснафта». Дырэктар Беларускага газаперапрацоўчага завода ВА «Беларуснафта» Сяргей Пашкоў расказаў пра перспектывы выкарыстання альтэрнатыўных крыніц электраэнергіі. Самая магутная фотаэлектрастанцыя ў Беларусі была ўзведзена на тэрыторыі Рэчыцкага раёна 4 гады таму. Яна займае плошчу ў 110 гектараў, а сам комплекс уключае 23 палігоны, на якіх устаноўлена каля 218 тысяч сонечных панэляў.

— Наведванне гэтага аб'екта вельмі ўразіла, — падзялілася **старшыня Буда-Кашалёўскага раённага Савета дэпутатаў Наталля Кісялёва**. — Увогуле, парадак, які пануе ў рабоце філіяла «Рэчыцкія электрычныя сеткі», варты самай высокай ацэнкі і пераймання.

Між тым дэпутатам удалося паназіраць за аператыўнай работай супрацоўнікаў раённых электрасетак. На адной з вуліц вёскі Азяр-

шчына (населены пункт — узор утульнасці і добраўпарадкаванасці) вялася абрэзка небяспечных дрэў. Старшыня Азяршынскага сельвыканкама Алена Галата звярнула ўвагу ўдзельнікаў семінара на тое, наколькі важна наладзіць сумесную работу з прадпрыемствамі і арганізацыямі, размешчанымі на тэрыторыі сельскага Савета, па добраўпарадкаванні і навадзенні парадку на зямлі.

Безумоўна, ад плёну ўзаемадзеяння паміж мясцовымі органамі ўлады і прадпрыемствамі раёна часта залежыць развіццё тэрыторый, падкрэсліў **старшыня Рэчыцкага раённага Савета дэпутатаў Рыгор ЯКУШАЎ**.

— Толькі агульнымі намаганнямі ўдаецца вырашаць усе набалелыя пытанні, таму што сёння няма магчымасці выдзяляць шмат бюджэтных сродкаў на добраўпарадкаванне. Але мы разумеем усю адказнасць пастаўленых перад намі задач і дзякуем энергетыкам, якія таксама аказваюць дапамогу, — адзначыў кіраўнік дэпутацкага корпуса Рэчыцкага раёна.

У сваю чаргу, **дырэктар філіяла «Рэчыцкія электрычныя сеткі» РУП «Гомельэнерга» Дзмітрый ГРАХОЎСКІ** засяродзіў увагу на актуальных пытаннях, якія сёння стаяць перад прад-

прыемствам ва ўзаемадзеянні з мясцовымі органамі ўлады.

— У нас шмат агульных задач, і неабходнай сумленнай работы таксама дастаткова. У першую чаргу, лічу, неабходна замацаваць тую заканадаўчую базу, якая датычыцца аплаты вулічнага асвятлення, — у гэтым кірунку ёсць пытанні, якія неабходна прапрацаваць менавіта на заканадаўчым узроўні. Ёсць пытанні і па абрэзцы аварыйных дрэў у населеных пунктах, таму што гэта — бяспека людзей, іх маёмасці, аўтамабільнай тэхнікі, — адзначыў кіраўнік прадпрыемства.

Завяршыўся семінар пленарным пасяджэннем. Сярод тэм, якія былі ўзняты на сустрэчы, — работа органаў мясцовага кіравання і самакіравання і энергетыкаў па стварэнні ўмоў для аказання паслуг насельніцтву з сувязі з уводам беларускай АЭС. Так, на тэрыторыі Рэчыцкага раёна, даведаліся ўдзельнікі семінара, да 2024 года запланавана пабудова два электрадамы, аўтазаправачныя станцыі будуча абслугоўваць электрамабілі. Цяпер жа актуальнае пытанне падключэння абанентаў да энергакрыніц. Як адзначаецца, у кожным падобным выпадку з людзьмі праводзіцца індывідуальная работа.

Наталля КАПРЫЛЕНКА.

3 усімі выгодамі, але без вулічнага асвятлення

Чаму ў аграгарадку не свецяць ліхтары

У рэдакцыю даслаў ліст наш чытач **Аляксей Андрэеў, які папрасіў удзяліць увагу яго прасьбе. У мінулым годзе мы дапамаглі вырашыць пытанне, што хвалевала не толькі заяўніка, але і ўсіх жыхароў аграгарадка Гасцілавічы, дзе было выключана начное вулічнае асвятленне. Пасля публікацыі ў нашай газеце ліхтары зноў заззялі.**

Гэтым разам сутнасць праблемы не памянялася. «Ужо не першы год улады Лагойскага раёна практыкуюць адключэнне вулічнага асвятлення ў сельскіх населеных пунктах у летні перыяд ноччу. У прыватнасці, сёлета ліхтары былі патушаны ў канцы красавіка і не гараць да гэтай пары. Як паказвае практыка, іх уключаць бліжэй да першага верасня», — піша наш чытач. Ён задае заканамернае пытанне: навошта адначасова пакідаць у цемры вуліцы ва ўсіх вёсках раёна? На неаднаразовыя зва-

роты мужчына атрымлівае адны і тыя ж адказы: маўляў, праводзяцца рамонтныя работы. «Але ж яны не могуць весціся адначасова на ўсіх электрасетках. Ды яшчэ на працягу трох-чатырох месяцаў! І чаму рамонт усёй інфраструктуры патрабуецца так часта — кожны год?» — здзіўляецца Аляксей Андрэеў.

Бягучы рамонт ліхтароў праводзіцца практычна круглы год. Калі яны перагараюць, то жыхары падаюць заяўку ў сельсавет на іх замену.

У сваю чаргу, сельсавет звяртаецца ў электрасеткі, якія мяняюць няспраўны ліхтар. Пры гэтым суцэльная цемра пануе па начах толькі ў вёсках і аграгарадках раёна. У самім Лагойску ліхтары гараць цэлыя ноч.

Аграгарадок Гасцілавічы — не глухое месца. Населены пункт знаходзіцца за сорак кіламетраў ад Мінска і за тры кіламетры ад цэнтра — Лагойска. Тут

жыве больш як 500 чалавек. Ёсць сярэдняя школа, дзіцячы сад, Дом культуры з кіназалай, аддзяленне сувязі, магазін, аўтазаправачная станцыя і нават стадыён. Гасцілавічы — цэнтр сельскагаспадарчага прадпрыемства «Лагойскі». Здавалася б, жыві ды радуйся. Але, як кажуць, бочку мёду псуе кропля дзёгця.

— Мне як пенсіянеру познім вечарам страшна выйсці за вароты свайго дома, паколькі некаторыя аднавяскоўцы выпускаюць на прагулку сабак, — працягвае Аляксей Андрэеў. — Пры гэтым у нашым населеным пункце шмат бадзяжных жывёлін, якія туляцца на ўскрайку вёскі. Былі выпадкі, калі дзікія жывёлы наведваліся нават у двары да людзей. А тым часам многія землякі вяртаюцца дамоў з работы позна, апошняй маршруткай. Таму маім суседзям даводзіцца асвятляць сабе дарогу кішэннымі ліхтарыкамі. Хвалюе і тое, што можа павялічыцца колькасць розных правапарушэнняў.

У свой час «Звязда» пісала, што ў сувязі са скаргамі жыхароў Мінскай вобласці супрацоўнікі Генпракуратуры правялі праверку па пытаннях абгрунтаванасці такіх адключэнняў. Было ўстаноўлена, што на тэрыторыі шэрагу рэгіёнаў Міншчыны на працягу некалькіх гадоў распаўсюджана практыка прыпынення падачу вулічнага асвятлення ў сельскіх населеных пунктах летам у цёмныя часы сутак. Адзначалася, што райвыканкамы не толькі ведалі пра гэта, але і самі прымалі адпаведныя рашэнні, матывуючы іх эканоміяй сродкаў. Хоць, па інфармацыі пракуратуры, у выніку адключэння асвятлення эканомія сродкаў нязначная.

Разам з тым пракуратура адзначала, што такая сітуацыя не лепшым чынам уплывае на крымінагенную абстаноўку.

Нязначная эканомія сродкаў непараўнальная з затратамі на раскрыццё правапарушэнняў і злачынстваў, лячэнне і рэ-



абілітацыю пацярпелых, кампенсацыю страт, якія панеслі грамадзяне ў сувязі з атрыманымі траўмамі. Генпракуратура тады ўнесла прадстаўленне ў Мінаблвыканкам з патрабаваннем забяспечыць захаванне нормаў заканадаўства аб дзяржаўных сацыяльных стандартах.

У Беларусі дзейнічаюць мінімальныя дзяржстандарты, якія ўключаюць і ўдзельную вагу асветленых вуліц — не менш 80 % ад іх агульнай колькасці ў населеным пункце. Калі вёска невялікая, то на адной вуліцы павінны гарэць не менш за два ліхтары, а таксама павінна асвятляцца зона каля аб'ектаў сацыяльнага, культурна-бытавага прызначэння. Для зусім маленькіх вёсчак з адной вуліцай прадугледжаны два ліхтары — на ўездзе і выездзе. Больш за тое, пастановай Савета Міністраў ад 30 мая 2003 года № 724 аблвыканкамам даручалася праводзіць аналіз работы па абслугоўванні насельніцтва ў гарадах

і раёнах у адпаведнасці з дзяржстандартамі не радзей, чым раз на паўгода.

— Апошні раз я звяртаўся ў пракуратуру Мінскай вобласці, — сцвярджае наш чытач. — Маё пісьмо было пераадрасавана ў Лагойскі райвыканкам, дзе мне адказалі, што адключэнне вулічнага асвятлення ў аграгарадку Гасцілавічы звязана з правядзеннем рамонтных тэхнічным аслугоўваннем сетак. Акрамя таго, дадалі, што арганізацыя, сезоннасць і час работы вулічнага асвятлення, а таксама выкананне сацыяльнага стандарту № 7 «Удзельная вага асветленых вуліц» вызначаюцца мясцовымі выканаўчымі камітэтамі.

Карэспандэнт патэлефанавала ў Лагойскі сельвыканкам, каб высветліць, ці сапраўды ў аграгарадку Гасцілавічы адключана вулічнае асвятленне. Там факт пацвердзілі, а вось на пытанне, калі тут заззяюць ліхтары, адказалі, што не раней за верасень.

Таццяна ЛАЗОЎСКАЯ.